


◆ P o e z i y a



Əsrəf VEYSƏLLİ

TƏZƏDƏN

Heç gözüm su içmir bu gedişatdan,
Gəl səni gözümə təpim təzədən.
Ömrümün sökülmüş divarlarından
Eşq adda bir saray yapım təzədən.

Yenə də sal məni bəndə, kəməndə,
Görüm ki, tanrının quluyam mən də.
Özümü itirim səni görəndə,
Ancaq səadəti tapım təzədən.

Həsrətin ömrümün yoxuşlarıdır,
Vəslin həyatımın naxışlarıdır.
Qızılgül toxumu - baxışlarını
Arzu bağlarıma səpim təzədən.

Qurtarım bu eşqin intizarından,
İstəyim barınsın eşqin barından.
Taleyin qapanmış ovuclarından
Mən öz qismətimi qapım təzədən.

Yenə o gözlərin sehrini göstər,
Şeirimin vəznini, bəhrini göstər.
Fərhada Şirinin mehrini göstər,
Bisütun dağını çapım təzədən.

Sözüm bəhrələnsin dediklərimdən,
Gözümə nur gəlsin gördüklərimdən.
Dan yeri sökülsün kirpiklərinlə,
Səhərə açılsın qapım təzədən.

MƏN SƏNƏ NƏ KÖMƏK EDİM, İLAHI?

Gözümü açandan gəzirəm səni,
Başına döndüyüm, səsime səs ver.
Dünyanın başına hava gələndən
Havam çatışmayır, mənə nəfəs ver.

Baş aç a bilmirəm - niyə doğuldu,
Niyə bu dünyaya gəldi o tifil.
Səni gəzə-gəzə seldə boğuldu,
Allah deyə-deyə öldü o tifil.

Əlçatmaz, ünyetməz göylərdə varsan,
Bəs niyə dükanda, bazarda yoxsan?
Gözümü yumuram - hər yerdə varsan,
Gözümü açıram - heç harda yoxsan.

Səndən nicat gözlər, mərhəmət istər
Qayığı dəryada batan cocuqlar.
Ana şəkli çəkib asfaltın üstə
Qıvrılıb qoynunda yatan cocuqlar.

Üzür qan içində hər tərəf, hər yan,
Orda havanı da sıxsan, qan çıxar.
Əlini keşisin cibinə salsan,
Çıxanda mollanın cibindən çıxar.

Bu necə gərdir,
 bu necə vərdir? -
Gülləri açmamış solan dünyada.
O qədər sinaqoq, bu qədər keşiş,
"N" qədər mollası olan dünyada.

Qanda boğulurlar orda uşaqlar,
Müqəddəs torpaqlar qan içindədir.
Ərəb şeyxləri kefdə, damaqda,
Müslüm balaları gör nə gündədir.

Bəlkə dənliyində dən tükənibdir,
Köhnə dəyirməyə yeyir daş daşı.
Yoxsa damarında qan tükənibdir,
Qanına susayır qardaş qardaşın.

O qanlar mənim də canımdan axar,
Dünyanı can üstə görüb sızlaram.
Doğma süfrəmizin başında axı
Niyə yer vermişik bu qansızlara?!

Sönmüş ocaqlarda qor soraqlayıb,
Yanmış budaqlarda bar axtarırlar.
Yerdə yerimizi xaraba qoyub,
Göydə özlərinə yer axtarırlar.

Əyrini günaha yozan tərəzi
Axtarır öz çəki daşını məndə.
Elə pozulub ki, mizan - tərəzi,
Sən də itirmisən başını, mən də.

Nədən ehtiyacın var sənin, Allah,
Gəlsin mələklərin desin, göndərim.
Adıma bir yardım mesajı yolla,
Bu az maaşımdan kəsim, göndərim.

Ərzin özü boyda ağrım-acım var,
Baş alıb hayana gedim, İlahi?!
Sən Allah, de, nədən ehtiyacın var,
Mən sənə nə kömək edim, İlahi?!..

KAZIMIN QIZI

Sənsiz gözüm görmür gözəllikləri,
Gözəllər önümdə sənsiz olmasın.
Ürəkdə sevincim, gözdə kədərim,
Ruhum da, canım da sənsiz olmasın.

Gül açıb ömrümü gülləndirən gül,
Dil açıb könlümü dilləndirən gül,
Nur saçıb yolumu nurlandıran gül,
Heç son ünvanım da sənsiz olmasın!

Sən mənə taleyin ərməğanısan,
Bu qürub ömrümün gündoğanısan.

"Qorxulu nağıllar" qəhrəmanısan,
Nəvələr yanımda sənsiz olmasın.

Sən ey istəyimin, arzumun qızı,
Yoxumun, çoxumun, azımın qızı,
Dərdin, ehtiyacın, dözümün qızı,
Kamilin bacısı, Kazımın qızı,
Kaş bircə anım da sənsiz olmasın!..

OLSA

Təzədən gələrəm bu dünyaya mən,
Bir də o yerlərə güzarım olsa.
O Şuşa söylənən, Laçın deyilən,
Kəlbəcər adlanan gülzarım olsa.

Yenə həsrətimin gözü toxuydu,
Bir yola çıxmışdım,.. yolsa yoxuydu.
Bəlkə bu gördüyüm yaxşı yuxuydu,
Onu yaxşı-yaxşı yozanım olsa.

İşıq gələn yerdən şəfəq saçılar,
Açılar bu bağlı yollar, açılar.
Mənim sevincimin bəxti açılar
Mənim dərdlərimi çözenim olsa.

Bir dağam, başımdan qar əskik olmaz,
Tərən oylağından sar əskik olmaz.
Mənim söz bağımından bar əskik olmaz,
Nə qədər tez düşən xəzanım olsa.

Minlərlə ağacım, şivim yıxılmış,
Hanı o Cırtdan ki, divi yıxırmış? ..
Mənim Veysəllidə evim yıxılmış,
Ölmərəm! - o kənddə məzarım olsa.

GEDİRƏM

Hər şey bu dünyada qalır - bilirəm,
Dünyada hər şeyi atıb, gedirəm.
Könlümü söz ilə ovundururam,
Başımı söz ilə qatıb, gedirəm.

İmza axtarmıram, səs istəmirəm,
Olan səsimi də kəs, istəmirəm.

Əlimi qaldırıb söz istəmirəm,
Sözün yalmanına yatıb, gedirəm.

Bu da köhnə tarla, qədim biçənək,
Gəlib nə əkdik ki, qalıb nə biçək?
Bir evin əlini isindirəcək
Sözlərdən bir ocaq çatıb, gedirəm.

Köhnə xatirələr yadıma düşən,
Ürəyim az qalır köksümü deşə...
Hər gün Qarabağda mənəm döyüşən,
Sanmayın dünyanı tutub gedirəm.

Eşitmir qulağım, görmür gözlərim,
Titrəyir qamətim, əsir dizlərim.
Tanrım nə veribsə, qaytarır geri,
Getməyin vədəsi çatıb, gedirəm.

İxtiyar çağım ha yollaşırım,
Tez-tez dəbbələyir - cığallaşırım.
Hərdən özümlə də sağollaşırım,
Hərdən özümü də ötüb-gedirəm.

Ömrümün illəri - gülləri düşkün,
Çarəsiz dərdlərin dərmanı müşkül.
Bu dünya gözümə kül üfördü, kül,
Əlimi gözümə tutub gedirəm.

Mən baxan bağların böyrü hasardı,
Mən çıxan dağların zirvəsi qardı...
Sizə deyiləsi bir sözüm vardı,
Onu da demirəm... udub, gedirəm.

VAR OLMAQDI MƏNİMكى

Bir bulağam, çuxurlardan süzülüb
Bağ-bostana burulmaqdi mənimki.
Dərd adlanan süxurlardan süzülüb
Sıza-sıza durulmaqdi mənimki.

Könül verib qan ağlayan simlərə,
Nədən belə gecə-gündüz inlərəm?!
Dürlü-dürlü sitəmlərə, qəmlərə,
Həsrətlərə yar olmaqdi mənimki.

Daha heçim-köçüm baxmır üzümə,
Hamı küsüb, heç kim baxmır üzümə,
Şuşa baxmır, Laçın baxmır üzümə.
Kürəyindən vurulmaqdı mənimki.

Uçub getdi ömrün gözəl çağları,
Ayrılıqlar gözlərimdə çağladı.
Yamacları gün görməyən dağların
Zirvəsində qar olmaqdı mənimki.

Əgər yoxsa, Şuşa adlı tacım, yox -
Bundan böyük günahım yox, suçum yox.
Ha baxıram, - Kəlbəcər yox, Laçın yox,
Baxa-baxa kor olmaqdı mənimki.

Bu bazarda nə satılır, daha nə,
Bu bazarda ucuz nədir, baha nə?
Alış-veriş bəhanədir, bəhanə,
Gün altında qaralmaqdı mənimki.

Harda qaldı " işıqgələn" ," ithürən",
Nə gedən var, nə də xəbər gətirən.
Qohum-qardaş, dost itirə-itirə,
Cərgələrdən qırılmaqdı mənimki.

Qada-bəla bizdən uzaq olmadı,
El yanında üzümüz ağ olmadı.
Oğul balam, bu yaşamaq olmadı,
Elə-belə var olmaqdı mənimki.

Hər yetənə öz könlümü vermərəm.
Mən hər ipin üstə odun sərmərəm.
Danışmaram, eşitmərəm, görmərəm,
Lal olmaqdı, kar olmaqdı mənimki.

Barmağıma dolayaram dərdləri,
Ocaq bilib, qalayaram dərdləri.
Gözlərimlə sulayaram dərdləri, -
Axır bir gün bar almaqdı mənimki.

Qeylü-qaldan hər kim ki gen olurmuş,
Üzü gülər, ürəyi şən olurmuş...
Bu qocalar nə deyingən olurmuş,-
Deyinməkdən yorulmaqdı mənimki.

TUTUN MƏNİ

Güllə tutur məni tutan əlləri,
Atın məni, ata bilirsinizsə.
Ayrılığın altı közdür, üstü qor,
Yatın, canım, yata bilirsinizsə.

Su da gəlmir mən çəkdiyim arxa ta,
Arzu şivlər yanıb getdi qorxudan...
Həsretimin qollarını arxadan
Çatın mənim, çata bilirsinizsə.

Şoran-şoran bu sozalan torpağa,
Üstü-başı pırpız olan torpağa,
Ölməmişdən
 Bu azalan torpağa
Qatın məni, qata bilirsinizsə.

Dost-düşməni seçəmmədim yaxından,
Qaçammadım xəyanətin oxundan.
Yıxılıram biganəlik dağından,
Tutun məni, tuta bilirsinizsə.

GEDİR

Allahım, heç kəsi yoxsul eyləmə,
Yoxsul sınıb gedir, sıxılıb gedir.
Üzünə bağlanır tanış qapılar,
Dostluq cərgəsindən çıxılıb gedir.

Çoxalır gün-gündən "yox" deyənləri,
"Dəli" deyənləri, "lox" deyənləri,
Haqqı tapdandığıca haqq deyənlərin,
Adam yanıb gedir, yaxılıb gedir.

İncimiş könlünü alanı gəlmir,
Gəlmir dərdlərinin dərmanı, gəlmir.
Gedəni gedibdir... gələni gəlmir,
Gözləri yollardan yığılıb gedir.

Özünə qapılıb, tez-tez təklənir,
Gah qalxır, gah yatır, gah dirsəklənir.
Qəlbinə dünyanın dərdi yüklənir,
Haqq işi başına qaxılıb gedir.

Hərdən bulansa da, durulur o da,
Hərdən çiliklənir, qırılır o da,
O da ürəyindən vurulur, o da,
O da öz ağlından yığılıb gedir.

HARAMA YAZMISAN

Ay nur üzlüm, kor bəxtimi
qaramı yazmısan mənim?
Ömür adlı bərnəməni
harama yazmısan mənim?

Həsrətimi şah etmisən,
dərdlərimi bağ etmisən.
Lalamı ürcah etmisən,
karamı yazmısan məni?

Bulud örtüb hilalımı,
görməsinlər bu halımı.
Əldən alıb halalımı,
harama yazmısan məni?

Sığınmışam qismətimə,
öz abırma, ismətimə.
Niyə yaylaq həsrətimə
"Haramı" yazmısan mənim?

Eldar şamı, gər ağacı,
Xan çinarı, qarağacı
vətənsizin bar ağacı,
Baramı yazmısan məni?

Yoxam,
yoxam özümdə, yox,
Dərd anlayan kəsım də yox.
Dilim pəltək, səsım də yox,
xoramı yazmısan məni?

Uçub gedir vaxt deyilən,
bəs hanı o bəxt deyilən.
Yoxsa Qarabağ deyilən
yarama yazmısan məni?!